

οιόμενος γὰρ οὐκ ἂν ἄφθαρτον διαμένειν τὸν κόσμον, εἰ  
κατ' ἄλλο μέρος αὐτῷ τοῦ κενοῦ συντετεύχει γενέσθαι τὴν  
ἰδρυσιν; δῆλός ἐστι δεδιῶς μή, τῶν μερῶν τῆς οὐσίας ἐπὶ  
E τὸ μέσον φερομένων, διάλυσις καὶ φθορὰ τοῦ κόσμου γέ-  
νοιτο. ταῦτα δ' οὐκ ἂν ἐφοβεῖτο, μὴ φύσει τὰ σώματα 5  
φέρεσθαι πανταχόθεν ἐπὶ τὸ μέσον ἠγούμενος οὐ τῆς οὐ-  
σίας ἀλλὰ τῆς περιεχούσης τὴν οὐσίαν χώρας. περὶ οὗ καὶ  
πολλάκις εἴρηκεν ὡς ἀδυνάτου καὶ παρὰ φύσιν ὄντος· οὐ  
γὰρ ὑπάρχειν ἐν τῷ κενῷ διαφορὰν, ἢ τὰ σώματα δευρὶ  
μᾶλλον ἢ δευρὶ προσάγεται· τὴν δὲ τοῦ κόσμου τούτου 10  
σύνταξιν αἰτίαν εἶναι τῆς κινήσεως ἐπὶ τὸ κέντρον καὶ τὸ  
μέσον αὐτοῦ νευόντων καὶ φερομένων πανταχόθεν. ἀρκεῖ  
δ' εἰς τοῦτο παραθέσθαι λέξιν ἐκ τοῦ δευτέρου περὶ  
Κινήσεως. ὑπειπὼν γὰρ ὅτι 'τέλεον μὲν ὁ κόσμος σῶμά  
F ἐστίν, οὐ τέλεα δὲ τὰ τοῦ κόσμου μέρη τῷ πρὸς τὸ ὅλον 15  
πως ἔχειν καὶ μὴ καθ' αὐτὰ εἶναι' καὶ περὶ τῆς κινήσεως  
αὐτοῦ διελθὼν ὡς ἐπὶ τὴν συμμογήν καὶ τὴν συνοχήν τὴν  
ἑαυτοῦ κινεῖσθαι διὰ τῶν μερῶν πάντων πεφυκότος, οὐκ  
ἐπὶ τὴν διάλυσιν καὶ τὴν θρύψιν, ταῦτ' ἐπέιρηκεν· 'οὕτω  
δὲ τοῦ ὅλου τεινομένου εἰς αὐτὸ καὶ κινουμένου καὶ τῶν 20  
μορίων ταύτην τὴν κίνησιν ἐχόντων ἐκ τῆς τοῦ σώματος  
1055 φύσεως, πιθανὸν | πᾶσι τοῖς σώμασιν εἶναι τὴν πρώτην  
κατὰ φύσιν κίνησιν πρὸς τὸ τοῦ κόσμου μέσον, τῷ μὲν  
κόσμῳ οὕτως κινουμένῳ πρὸς αὐτόν, τοῖς δὲ μέρεσιν ὡς  
ἂν μέρεσιν οὖσιν.' εἶτα, φῆσαι τις ἂν, ὦ ἄνθρωπε, τί 25  
παθὼν ἐπελάθου τῶν λόγων τούτων, ὥστε τὸν κόσμον, εἰ  
μὴ τὴν μέσην χώραν ἐκ τύχης κατειλήφει, διαλυτὸν καὶ  
φθαρτὸν ἀποφαίνειν; εἰ γὰρ αὐτός γε νεύειν ἐπὶ τὸ αὐτοῦ